

፮ ሰንበት ዘትንሣኤ 2003 ዓ.ም.

(ግንቦት 29 2011)

መዝሙር፡ ፋሲካ ዛቲ ዕለት ቅድስት ይእቲ ፋሲካ. . . . ።

ንባባት፡ ሮሜ 4፡14-ፍ፣ 1ጴጥ 3፡13-ፍ፣ ግ.ሐ. 8፡5-17፣ ዮሐ 14፡15-21

ምስባክ፡ በልዑ ወጸግቡ ጥቀ፣ ወወሃቦሙ ለፍትወቶሙ፣ ወኢይጎጥኡ እምዘ ፈቃዱ። “በልዑን አዝዮም እውን ጸገቡ፣ ዝተመነይዎ ሃቦም፣ ካብቲ ዝተመነይዎ አይከልከሎምን”። መዝ። 78፡29

አብ ዘመነ ትንሣኤ ኢና ዘሎና ኩሉ ጸሎታትና መዝሙራታትናን ምስ ምስጢር ትንሣኤ ዝተተሓሓዘ እዩ። አብ ናይ ሎሚ ሰንበት ፋሲካ ከምዚ እናበልና ንዝምር፡ “ ፋሲካ ቅድስቲ ዕለት እያ፣ ብመዓልቲ ፋሲካ ንተሓጎስን ደስ ይበለናን፣ በዚኦ ዕለት ደስ ይበለናን ነዕርፍን፣ ብእኦ ሰማይን ምድርን ይሕጎሱ፣ ፋሲካ ፋሲካ ፋሲካ ተስካር ትንሣኤኡ ናይ መድኃኒና” እናበልና ጸሎት ንገብር።

አብ እዋን ትንሣኤ ምስ አምላኽና ፍሉእ ውህደት ፈጠርና አብ መገዲ ቅድስናን ሰላምን ክንጉዓዝ ይግብእና። በዚ እዋን ውሽጣዊ ሰላም ክንፈጥር ንኹሉ ናትና ዘበለ ናይ አምላኽ ክንገብር ንአምላኽ ምሉእ ልብና ክውንን ክነፍቅደሉ እሞ ሓጎስ ደስታ አብ መንጎና ክሰፍን። እዋናት ፋሲካ ተስካር ክርስትስ እዩ ማለት አብዚ ጊዜ ብፍሉይ ንአምላኽ አብ ኩሉ ዕለታዊ ሕይወትን ዘኪርናዮ ክንርከብ እሞ ካብቲ ንአምላኽ ከይንዝክር ዝዓግተና መገዲ ወጺእና አብ መገዲ አምላኽ ክንምለስ። ሓጎስ ትንሣኤ አብ ኩሉ ክርኤን ክስበኽን ይግብእ። እዛ እንነብረላ ዓለም ወንታ ኬና አብ አገልግሎት አምላኽ ክንውዕላ ዘዘኻኽረና ሰንበት እዩ። ንሱብ ሓጎስ ቅሳነት ክንፈጥረላ እንውስነሉ ጊዜ እዩ።

ቅዱስ ጳውሎስ አብ ሰብ ሮማ ዝጸሓፉ ንሎሚ ዝተነበትልና ብዛዕባ እምነትን ግብርን ይዛረቡና፡ ኩሉ ካብ አምላኽ እዩ መጀመርታኡ እግዚአብሔር ጸግኡ እንድሕሪ ዘይሃበና ኩሉ ኮንቱ እዩ። “አምላኽ ኃጢአቱ ዘይጽብጽበሉ ሰብ ብሙእ እዩ” ንዝብል እናጠቐስ አምላኽ ምሓሪ ስለ ዝኾነ አበሳና ብምሕረቱ ይድምስሰልና። አብርሃም ብእምነቱ እዩ ጸዲቐ፣ እምነት ክንብል ከሎና ኩሉ ዘሎካ አብ ኢድ አምላኽ አምቢርካ ምኽአል። አብገለ እዋን አብ ጉዕዞ እምነትና ከም ዕዉራት ክንምራሕ አሎና። ንሕና ዘጸግመና ንእምነት ምስቲ ክንርድኦ እንኽእል ነገር ንሓዋውሶ፣ ሽዑ ዘይርድኦና ነገራት ምስ እንረክብ አይአምናን እዩ ንብል እምነት ግን ናይ አምላኽ ምስጢር ስለ ዝኾነ ክንርድኦ ከቢድ ካብ ዓቕምና ንላዕሊ ስለ ዝኾነ ክንቅበሎ ጥራሕ እዩ ዝግብእና። ምስጢር እምነትካ ግለጸለይ ከይደክም ከይዝንግዕ ሓግዘኒ ንበሎ።

እምነት ንተስፋ ትወልዳ። ሰብ ምሉእ ተስፋ ገሩ አብ ሕይወቱ እንተ ተጓዕዞ ንጽንኩር ነገራት ይሰግር። አብ ገለ እዋን እምነት ኩኖ ጸልማት ብርሃን ርኢና ከም እንኽእል ይገብረና። አብ እምነት ጽኑዓት ኩሉ ጊዜ ዓወት ምስኦም እያ። ነዚ ቅዱስ ጳውሎስ ከም አብነት ንአብርሃም አቦ እምነት የምጽአልና። አብርሃም ካብ ዓዲ ክወጽእ ብአምላኽ ተነጋርዎ ብእምነት ወጺኡ” ዓደቦኻ ሓዲግካ አብቲ እነ ዘሰናድወልካ ሃገር ኪድ ኢልዎ” አይተጠራጠረን ከይዱ። ከምኡ አቦ ብዙሓት ክትከውን ኢኻ ኢልዎ እዚ ክብሎ እንከሎ ሣራ ሰበይቱ ወላድ አይነበራን ክልቲኦም አሪጎም ነሮም ብሓቂ ዝፈታተን ኩነት እዩ ተጓኒፍዎ እንተኾነ ብእምነት ስለ ዝተጓዕዞ አይተረበሸን ንኹሉ አብ አምላኽ አንቢሩ ተጓዲዙ አብ መጨረሻታ ንኢስሓቅ ወዱ ወሊዱ። ብምልኡ ሕይወት አብርሃም ጉዕዞ እምነት እዩ። ጳውሎስ ነዚ ከም አብነት ወሊዱ ብእምነት ክንጉዓዝ ይነግረና። ደቂ አብርሃም ብእምነት ክንከውን። አብ መጭራሽታ ናይ እዚ ምዕራፍ “ንኣና በቲ ንኢየሱስ ጎይታና ካብ ሙታት ዝተንሥኦ ንእንአምን ከኦ ኺኹጽጸልና እዩ” እናበለ አብ ክርስቶስ ዘሎና እምነት ምሉእ ገርና ክንጉዓዝ፣ እምነትና ክነብር ይነግረና።

ቅዱስ ጲጥሮስ እውን አብዛ ናይ ሎሚ መልእኽቱ ተመሳሳሊ ሓሳባት ይህበና። ንሰናይ ነገር ክንዕጠቕ። ሰብ ብሰናይ ግብሩ ነቲ ጨኪኑ ዘሎ ልቢ ክቕይሮ ይክእል እዩ። ምእንቲ ጽድቂ ሓሳረ መከራ እንተ ጸገብኩም አይትረበሹ ይብለና። ንክትሰቶስ ጥራሕ ብልብኹም እመንዎ እምበር ናይ ሰብ ነገር በራሲ እዩ እናበለ እምነት አብ ኢየሱስ ምንጪ ጉዕዞ ሕይወትና ገርና ክንጉግዝ ይነግረና። ኩሉ ጊዜ ንጹሕ ሕልና ይሃሉኹም፤ ካብ ክፉእ እናገበርካ ሠናይ እናገበርካ ሓሳረ መከራ ክትጸግብ ይጋይሽ ይብለና። ናይ እዚ ኩሉ አብነትና ክርስቶስ እዩ። ኩልና አመንቲ ክርስቶስ አብ እምነትና ጽኑዓት ግብሪ ዝግብለሎ እምነት ክነጥሪ ንሕተት አሎና። እምነትና ግዳማዊ መልክዕ ጥራሕ ክይዕብልሎ ሎሚ ሕይወትናን ኩሉ ምስ ሰባት ዘሎና ርክብ ክንግምግም አምላኽ ይሓተና አሎ።

አብ ግብሪ ሓዋርያት ሰብ ሰማርያ ወንጌል ከምተሰብኩምን ዝእመኑን ይነግረና። ፍሊጶስ ብቃሉን ብሕይወቱን ንሰብ ሰማርያ ምስ ሰበኹም ኩሎም አብ ወንጌል አመኑ ይብላና። ክትአምን ክትሰምዕ ይግባእ፤ ቃል አምላኽ ክንሰምዕ ክነንብብ ከሎና ሽዑ ልብና ክኸፈት ይክእል። ፍሊጶስ ንሰብ ሰማርያ ክርስቶስ አምጺእሎም ተቐቢሎም ሲሞን ዝተባህለ ውሩይ ጠንቋላይ ከይተረፈ አመነ ይብለና ግ.ሓ. አብዚ እንርእዮ ሰብ ሰማርያም ካብ ከቢድ ጸልማት ናይ ሓቀና ብርሃን አትዮም። መንፈስ ቅዱስ ተቐቢሎም። ንሕና እውን ሕይወትና ክንቅይር እምነትና ሕያው ክንገብሮ። አብ ገለ እዋን ሰይጣን መሊኽና ንአምላኽ ረሲዕና አብ ቂምታን ጽልእን አብ ብግልና እንወድቆ ሓጢአት ተአሊኽና ንነብር እና እዚ እዋን ዓይንና ከፊትና ከም ሰብ ሰማርያ ክንአምን ክንጥመቕ እሞ ከምብሓዲስ ድልዱላት ብእምነት ክንከውን ንሕተት አሎና።

ሕይወትና አካይዳና ክንቅይር አሎና። አብ ጸልማት አብ ባእሲ አብ ክፍአት ከይንነብር አብ ምሕረትን ሕድገትን ክንምለስ አምላኽ ይሓተና አሎ። ባህርና ተሸኒፈ ዘይብል ከቢድ ጸላኢና እዩ እንተኹን ብጸጋ አምላኽ ዘይቅየር የለን ኩሉ ክቕየር ይክእል እዩ። አብ አምላኽ ንመለስ ልብና ንሃቦ። አምላኽ ብቃሉ ብቤተክርስቲያኑ ንዝብለና ኩሉ ሰሚዕና ክንክእል ሎሚ እዋኑ እዩ።

ወንጌል ዮውሓንስ ክነንብብ ከሎና አብ ዕርገትን ብዓለ ጳራቅሊጦስ ክነብዕል አብ እንሰናደወሉ ዘሎና ጊዜ አብ ሕይወትን እምነትን ሓዋርያት ዝተገብረ ለውጢ ንርእኢ። ካብ ፈረሃትን ተጠራጠርትን ንእምነቶም ደፋራት ከምኡ እሙናት ተኸተሊት ኢየሱስ ዝኾኑሉ ንስብከት ዝወፈሩሉ ነቲ ንሱ ዝጀመሮ ቀጻልቱ ኮይኖም አብኩሉ ንእምነቶም ክምስክርዎ ንረኽቡም። ኢየሱስ ኩሉ ጊዜ አብ መንግሥም ከምዝህሉ የረጋግጸሎም። ዘንብብናዮ ወንጌል ኢየሱስ አብ ጸሎተ ሓሙስ ዝሃቦ አስተምህሮ እዩ ዝነግረና ንሓዋርያቱ ነቲ ክመጽኦ ዘለዎ ስቓያትን ሞትን እንተኹን ዕርገትን ትንሣኤን ከምዝህሉዎ ብኻልእ መልክዕ ኩሉ ጊዜ አብ መንግሥም ከም ዝህሉ ከምዝነገሮም ይነግረና። ሎሚ እውን አብ መንጎና አሎ። ከም ሓዋርያት ብእምነት ድልዱላት ኮና ንስብከተ ወንጌል ክንወፍር፤ ሕይወትናን አብነትና ንኻልአት አብ ኢየሱስ ከም ዝቐርቡ ክንገብር እንሕተተሉ እዋን ኢና ዘሎና።

ሓዲስ ትእዛዝ ይህበም “ተፍቅሩኒ እንተኾንኩም ትእዛዛተይ ሓልዉ ይብሎም። አብዚ ትእዛዛተይ ክብሎም እንከሎ ናቱ ትእዛዛት እምበር ናይ ብሉይ ኪዳን ዓሰርተ ትእዛዛት አይኮነን ዝብሎም ዘሎ። ዓሰርተ ትእዛዛት ሕጂ እውን ክሕለዉ አለዎም እንተኹን ኢየሱስ ልዕሊኦም ይኸይድ። ነዚ አብቲ አብ ጎቦ ዝሃቦ አስተምህሮ ገሊጽዎ እዩ።ንሱ ንሕጊ ኦሪት ከፍርስ ወይ ነቲ ነብያት ዝመሃርዎ ክልውጥ አይኮነን ዝመጸ እንታይ ደአ ምልአት ክህቦም እዩ መጺኡ።

ትእዛዛቱ ብፍሉይ ደረጃ ዝርአዩ እዮም። ንሕና ትእዛዛቱ ክንሕሉ እዩ ዘሎና። አየኖት እዮም ትእዛዛቱ? ሓንቲ ትእዛዝ እያ ዘላቶ ንሳ ኸአ ፍቕሪ እያ። ብኹሉ ልብኻን ሕልናኻን ንእግዚአብሔር ምፍቃርን ንኻልአት ከም ርእስኻ ገርካ ምፍቃርን፤ ንኻልአት ከምቲ ኢየሱስ ዘፍቅሮም ገርካ ምፍቃሮም፤ ከምቲ ንጋጢአተኛ ገሩ ዘፍቅሮ ገርካ ምፍቃሮም፤ ከምቲ ንጸላእቱ ገሩ ዘፍቀሮ ገርካ ምፍቃር።

ንኢየሱስ አብ መንጎ እቶም ስኡናትን ድኻታትን ሕሙማትን ጭኑቻትን ምድላዩ። ወላ እውን አብቶም ርጉማትን ክፉአትን ክትረኽቦ ምጽዓር እዩ ትእዛዙ። እዚ ትእዛዙ ልኡኻት ዕርቅን ምሕረትን ክንከውን አብቶም ምፍላጊያን ቅርሕንትን ዝበዝሖ ዓለም ክንከውን እዩ።

አብዚ ብግሉጽ ብዛዕባ ዓሰርተ ትእዛዛት ዝዛረብ የለን። ንፋዕ ክርስትያን ዝብሃል ብሕጊ ዝምራሕን ዝፍጽምን ጥራሕ አይኮነን። ንሱ/ንሳ ዘፍቅር እንተኮነ/ንት፥ ብኻልኣት ዝግደስ እሞ ንኻልኣት ብፍቕርን አገልግሎትን ዝበጽሕ እንተኾነ እዩ።

አብ መዓልቲ ጸሎተ ሓሙስ ሓዋርያት ኢየሱስ ክሓድገኩም እየ ስለ ዝበሎም ጉህዮም። አብ ናይ ሎሚ ቃሉ ግን ምስኦም ከምዝህሉ ከምዘይሓድጎም ይነግሮም። ንትእዛዛቱ ክሕልዉ ሓገዝ የድልዮም።

አብ መንግሥም ኩሉ ጊዜ ከምዝህሉ ክገልጸሎም ኢሉ “አነ ኸአ ነቦ ክልምኖ እየ፥ ንሱ ድማ ንዘለዓለም ምሳኻትኩም ዚነብር ካልእ መጻናንዒ መንፈስ ሓቂ ኺህበኩም እዩ”። መንፈስ ቅዱስ ኩሉ ጊዜ ጠብቕኦም ክኸውን እዩ አብ ኩሉ ጊዜ ጸገማቶምን ስደቶምን ከጸናንዮም እዩ። ንሱ አብ ጊዜ ፈተናን ጸገምን ትብዓትን ጽንዓትን ከምዝህበም ይነግሮም። ኢየሱስ መንፈስ ቅዱስ ኩሉ ጊዜ አብ መንግሥም ከምዝህሉ ንቤተክርስትያን አብ ጊዜ ስደት ፈተና አብ መንጉአ ከምዘሎ እሞ ሓይልን ምጽንፍዕ ከም ዝህባ ገሊጹ።

መንፈስ ሓቂ ምስ ሰባት ትርጉም ሕይወት እንታይ ምዃኑን ምስ እግዚአብሔር ዝግበር ሓቀኛ ርክብን እንታይ ምዃኑይገልጸልና። መንፈስ ሓቂ ንአእምሮና ሓበረታታት ጥራሕ አይኮነን ዘስንቐ አብ ኩሉ ውሳኔናን ተግባራትናን መሪሕነትናን ይመርሓና። “ንሱ ዓለም ዘይትርእዮን ዘይትፈልጦን ብምዃኑ ኸትቅበሎ ዘይትኸእል መንፈስ ሓቂ እዩ”። ዓለምና ነዚ ሓቂ እዚ ዕውርቲ እያ ክተለልዮ እውን አይትኸእልን እያ። እንተኾነ ሓዋርያት ክርስቶስ ፍሉያት እዮም። “ንስኻትኩም ግና ምሳኻትኩም ዝሓድር አባኻትኩም እውን ዝነብር ስለ ዝኾነ ትፈልጥም ኢኹም”። እቶም እምነት ጥራሕ ዘልኦም ክርእዩን ከለልዩን ይኸእሉ።

እምነት ምስጢራዊ ውህበት አምላኽ እዩ። እምነት ክህልወካ ጸጋ እዩ እንተኾነ ምስኡ ዝከይድ ዓቢ ሓላፍነት አሎ። እዚ ሓላፍነትና ብሕጽር ዝበለ ሕይወትና ከምቲ ሕግታት ኢየሱስ ክርስቶስ ዝበልዎ እንተነበርና ፈፊምናዮም አሎና ማለት እዩ።

ኢየሱስ ወላ እኳ አይረድእዎን በቲ ዝበሎም ይጨነቑን እምበር ንሱ እንተኸደ ከም ዝሕሾም ይነግሮም። አብዚ እዋን ከም ሥጋ ዝለበሰ አብ መንግሥም አሎ። አብዚ እዋን አብ ሓደ ቦታ አሎ።

ድሕሪ ትንሣኤ አብ መንግሥም ክህሉ እዩ እንተኾነ ጨረሹ ፍሉይ ብዝኾነ መገዲ። እዚ ኸአ ቦታ ሰውነቱ ዝኾነት ቤተ ክርስትያን፥ ብናይ ማሕበር ሓዋርያት አብ መንግሥም አሎ። በዚ ሓዲስ ሰውነት አብ ዓለም አብ ኩሉ ቦታ አብ ኩሉ ጊዜን አብ መንግሥም ክህሉ እዩ። ምንጪ ሕይወት ናይ እዚ ሓዲስ ሰውነት መንፈስ አቦን ወልድን እዩ። ብመንፈሱ (መንፈስ አቦ እውን) አቢሉ ኢየሱስ አብ ሰውነቱ ዝኾነት ቤተ ክርስትያን ቀጺሉ አሎ። አብዚ እዋን አብ መንጎና ሃልዩ ብእና ይዓዩ አሎ።

ኩሉ ጊዜ ፍቕርን ሓልዮትን አብቶም ዘድልዮም መጠን ዘርኤናሉ ኢየሱስ ብእና አቢሉ ፍቕሩን ሓልዮቱን ይገልጽ። ክነፍቅርን ንሰባት አብ ዝኾነ እዋን ረዳእቶም ክንከውን እንከሎና ንኢየሱስ ህልው ንገብሮ። ምስ ኢየሱስ ዘሎና ሓድነት አብቲ አብ ትእዛዛቱ አብ ምሕላው አብ እንገብሮ እዩ ዝምስረት። ንእምነትና ክነብሮ ከሎና ንሳ አብ መንጎና አሎ።

ዝሓለፈ ሰሉስ ነጻነት ሃገር ዘኪርና ንእና ንኤሪትራውያን ፍልይቲ ዕለት። አብ እግዚአብሔር እምነት ገርና ዝለመናዮ ብዕለት ዓርቢ ብመዓልቲ ኪዳነ ምሕረት መልሲ ዝረኽብናላ ዕለት እያ። ወላ እኳ ብዙሓት ይሰውኡን ይሰንክሉን ፍሪኡ ቅሳነት ነጻነት ስለ ዘምጽአ ንሞት አህዋትናን ወለድና ተመስገን ኢልና ተቐቢልናዮ። ወድሰብ ነጻነት ካብ አምላኽ ዝተሞህሮ ህያብ እዩ። ኩሉ

ጊዜ ንመሰሉ ንነጻነቱ ክቃለስ ኢና እንርእዮ። ብዓቕሙ ንመሰል ንነጻነት ዘይቃለስ የለን። ነጻነት ምስ ተረኽቦ ዳግማይ ከይጠፍአና ክንሕልዎ ክንከላኽለሉ ናይ ነፍስወከፍና ሓላፍነት እዩ። ነጻነት ኣብ ውሽጥና እውን ክነጥፍኡ ስለ እንኽእል ሓለዎ የድልየና።

ኣብ እምነት ክርስትና ነጻነት ረኺቦ ክብል ከሎኹ ሕጊ ኣምላኽ ኣኽቢረ ንሰብ ከማይ ዝበለ ብፍቕሪ ኣገልጊል ክነብር ከሎኹ እዩ። ሰብ ነጻ ወጺኡ ክብሃል ጽልኢ ዓመጽ ምዝመዛ ኣጥፊኡ ሰላም ፍቕሪ ኣብ መንጎ ከንግስ ከሎ እዩ። ክርስቶስ ነጻ ከውጽኡም እየ ይብለና ንሱ ኸኣ ካብ መግዛእቲ ሰይጣን እዩ። ብሓጢአትና ክንሳሕ ከሎና ነጻነት ንእውጅ፣ ካብቲ ባርያ ስምዕቲና ኮና እንነብሮ ነጻ ንወጽእ። ምስ ሓቲአትና እንተ ነበርና ኸኣ ኣብ ባርነት ንነብር። ባራዩ ስምዒትናን ሰይጣንን ከይንኸውን ኩሉ ጊዜ ኣብ እምነትናን ጸጋ ኣምላኽን ጸኒዕና ክነብር ይግብአና።

ነጻነት መንፈስ ኣብ ነጻነት ሥጋ ክም እንሓልፍ ይገብረና። ኣብ ሕልንኡ ነጻነት ዘንገሰ ሰብ ክፉእ ክገብር ኣይክእልን እዩ። ኣብ ክፍኣት እንነብር ሕልናና መንበር ክፍኣት ስለ እንገብሮ እዩ። እምብኣር መጀምርያ ነጻ ክወጽእ ዘለዎ ሕልናና መንፈስና እዩ ኸው ኣብቲ ግዙፍ ነጻነት ክነብር ንኽእል። ሰብ ዕሩፍን ምልኪ ርእሱ ዝግዘዞ ሕልና ክመርሕ እንከሎ ምስ ኩሉ ሰላም ክገብር ናይ ሰባት ነጻነት ክሕሉ ኣይጽግሞን እዩ። ሕልናና ዕረፍቲ ስኢኑ እንከሎ ንሰብ ጽቡቕ ክንገብር የጸግመና እኳ ድኣ ንክፍኣት ደፈርና ንኣትዎ እሞ ኣብ ዓመጽ ሓውናን ሓፍትናን ንወፍር።

ሎሚ ድሕሪ 2 ዓመት ነጻነት ሃገር ክንግምግም ዘሎና ከመይ ኣሕሊፍናዮ ኣበይ ደኺምና ኣሎና ከም ክርስትያን ክንገብር ዝግብአና እንታይ ኣጉዲልና እንታይከ ጽቡቕ ገርና ኢልና ክንጸባጸብ ግቡእ እዩ። ሰብ ጸብጻብ ገምጋም ክገብር እንከሎ ጥራሕ እዩ ንቕድሚት ክቕጽል ዝኽእል። ጸብጻብና ኣብ ጃህራን ፈኽራን ኣብ ሃለውለውን ከይዝንብል እንታይ ድኣ ኣብ ሓቕን ተግባርን መስሪትና ንርእዮ። ከመሎና ሰብ መሰሉ ከመሎ ኣበይ ንጎድል ኣሎና እንታይ እንተገበርና እዩ ጸገማትና ዝመሓየሽ፣ ነዩናይ ጉዕዞ እንተ ተኸተልና እዩ ወገና ኣብ ዝበልለጸ ጉዕዞ ዝጉግዝ እናበልና ክንሓስብ ከሎና ኸው ፍረ ነጻነት ነርኢ ኣሎና ማለት እዩ።

ቀዳማይ ምልክት ስእነት ነጻነት ፍርሒ እዩ። ገለ እዋን ኣብ ጥቕሚ ርእስኻ ተመርኩስኻ ንጥቕሚ ካልኣት ትጎድእ። ገለ እዋን ጸገም ከይመጽኣካ ፈሪሕኻ ንክፉእ እናረኣኻ ሱቕ ትብል ገለ እዋን ብሩህ ክፍኣት ክወርድ እናረኣኻ ሱቕ ትብል። እዝን ከምዚ ዝኣመሰልን ነገራት ንነጻነትና ይጎድኡ። ንክፉእ ክንቋወም ንጽቡቕ ከኣ ክንድግፎ ይግብአና። ንስለ ዓርከይ ዓርከኻ ንስለ ወገነይ ወገንካ እንተኾነ ጌና ኣብ ባርነት ኢና ዘሎና። እዚ ኸኣ እዩ እቲ ዝግበየ ቃልሲ መንፈስን ልቦናን ዘድልዮ።

እሞ ኣምላኽ ኣብ ዝሓልፈን ዝመጽእን ኩሉ ንዝህበና ተምስገን ኢልና ክንክእል ኩሉ እትፈልጥን እትህብን ኣምላኽ ኢኻ እሞ ጸጋኻ ሃበና ንበሎ ንሃግርና ባርኽልና ከምቲ ንሰኻ እትደዮ ክትምራሕ ጸጋኻ ኣብዝሓላ እናበልና ንጸሊ።

ሎሚ ኣብ ዓድና **ማርያም ድዓሪት ብሃገር ደረጃ ትብዓል ኣላ** ንሕና ውን ብመንፈስ ዘኪርናዮ ኣሎና ብዝያዳ ንዝመጽእ ቀዳም ብቅዳሴን ጸሎትን ክንዝክራ ኢና። ኣምላኽ ብልመና ማርያም ኣደና ክዕረቕና ሎሚ እውን ኣብ ትሕቲ ጽላላ ንለምን። ንሃገርን ንመራሕታን ኣብ ሓቂ ርትዒ ዝነገሶ ጉዕዞ ክጉግዞ ንልምነኪ ኣሎና እናበልና ንለምና።

ኣምላኽ ንኹሎም ምእንቲ ነጻነትን ፍትሕን ሕይወቶም ዝሃቡ ኣብ ሕቕፉ ይቀበለልና ነቶም ኣብ ጸገምን ሽግርን ዝርከቡ ራህዋ ይሃበልና። ንኹልና ፍቕርን ምሕረትን ኣብ ነገድሕድና እንንግሰሉ ጸጋ ይዓድለና።

ኪዳነ ምህረት ኣደና ኩሉ ጊዜ ንወድኺ ልምንልና።

ኣባ ንጉሠ ፍሥሓ